


Don Pietro Caloyro Dawl ġdid dwar xi kappillani taż-Żejtun qabel il-Kavallieri



Kan. Dun Joe Abela

X'intqal fl-imghoddi:

Il-parroċċa ta' Santa Katarina fiż-Żejtun ilha hekk sa minn qabel is-sena 1436. S'intendi l-knisja parrokkjali kienet biss parti mill-knisja li nsejġulha ta' San Girgor. Fl-imghoddi kien jingħad u jinkiteb li l-ewwel kappillani taż-Żejtun kienu: Dun Pawl Branchel-(1436-1492); Dun Guiellmo Zullo (imsejjaħ Balder -1492-1502); Dun Anton de Nicolaci (1502-1522); Dun Piet Pannunzio (1522-1526); Dun Girgor Saura (1526-1531). Nieqfu hawn. Fis-sena 1530 ġew il-Kavallieri ta' San Ġwann hawn Malta. **Izda din il-lista hi eżatta jew fiha xi żbalji?** Ma rridux ninsew li fl-istudju tal-Istorja dejjem jinkixfu hwejjeġ ġodda, li spiss jikkontradixxu dak li jkun inkiteb qabel. **Din haġa tajba.** Għalhekk isiru r-riċerki storiċi! Biex dejjem nitgħallmu u nkunu aktar eżatti f'dak li ngħidu u niktbu. Fil-fatt din il-lista li tajna hi meħuda minn dak li kiteb E.B. Vella fil-pubblikazzjoni tiegħu dwar l-istorja taż-Żejtun u M'Xlokk. Dan s'intendi bl-ebda mod ma jnaqqas mill-mertu ta' dan l-istoriku. Din il-lista hi wkoll ripetuta fuq l-irġama li hemm fis-sagristija tal-knisja parrokkjali taż-Żejtun.

"The Maltese Diocese during the Sixteenth Century"

Mons Vincent Borg, minn Birkirkara, habib tiegħi u kumpann tiegħi fl-Università ta' Malta, m'ilux ħafna ppubblika kotba ta' interess kbir dwar l-istorja tal-kleru Malti. Mons Borg dam snin kbar professur tal-Istorja tal-Knisja fl-Università ta' Malta fejn għallem numru kbir ta' seminaristi, li wara saru saċerdoti. Barra minn hekk, hu wkoll Kantur tal-Katidral, u allura responsabbli wkoll mill-knisja ta' San Girgor hawn fiż-Żejtun. Fil-fatt, l-arma tiegħu hi l-aħħar waħda fil-lista tal-kanturi li tinsab fis-sagristija ta' din il-knisja storika. Il-gost tiegħu hu li jqaddes il-Quddiesa f'San Girgor meta jispicċa l-pellegrinaġġ annwali nhar San Girgor, l-Erbgħa wara l-Għid il-Kbir.

Barra l-ħafna publikazzjonijiet oħra tiegħu, lilna llum jinteressawna dawn it-tliet studji interessantissimi, li fuqhom Mons. Borg kien ilu jaħdem snin twal: **Volum I u Volum II, "The Maltese Diocese and the Sicilian Environment from the Norman Period till 1500 AD"**, u **"The Maltese Diocese during the Sixteenth Century"**. Għas-suġġett ta' din il-kitba tiegħi tal-lum, hi

PARROĊĊA SANTA KATARINA V. M. ŻEJTUN KAPPILLANI

DUN PAWL BRANCHEL	* 1436 - 1492
DUN GULIELMU ZULLO	1492 - 1502
DUN ANTON DE NICOLACI	1502 - 1522
DUN PIETRU PANNUNZIO	1522 - 1526
DUN GIRGOR SAURA	1526 - 1532
DUN ĠWANN MAMO	1532 - * *
DUN MATTEW BURLÒ	1587 - 1626
DUN ANTON MICALLEF	1626 - 1664
DUN MELCHIORRE BONNICI	1664 - 1679
DUN UGOLIN BONNICI	1679 - 1712
DUN ANTON GAFÀ	1712 - 1733
DUN LAWRENZ MALLIA	1734 - 1736
DUN GIANPATIST SAGONA	1736 - 1742
DUN FRANGISK ROSSI	1742 - 1743
DUN INDRI XUEREB	1743 - 1769
DUN FRANGISK M. XUEREB	1769 - 1801
DUN ĠAKBU MIK. TORTELLA	1802
DUN BARTILMEW SANT	1802 - 1837
KAN. DUN PAWL ELLUL	1839 - 1861
DUN VINĊENZ MAGRI	1861 - 1865
DUN GIAMMARIA TABONE	1865 - 1880

* IŻ-ŻEJTUN SAR PARROĊĊA QABEL IL-1436.

** HRUQ TAR-REGISTRI FL-ASSEDJU L-KBIR (1565)

Irġama bl-ismijiet tal-Kappillani taż-Żejtun li tinsab fis-sagristija tal-Knisja Parrokkjali.

ta' għajjnuna kbira din l-aħħar publikazzjoni: **Il-Kleru Malti matul is-Seklu Sittax**, jiġifieri, bejn wiehed u iehor fis-snin 1450-1530. Is-sena 1530 timmarka l-miġja tal-Kavallieri ta' San Ġwann hawn Malta, kif diġà għidna. Din il-publikazzjoni twila 800 paġna, u li jien flejtha mill-aħjar li stajt, tiġbor lista tal-qassisin Maltin u barranin li servew fil-Gzejjer Maltin, matul is-seklu 16, l-aktar fir-rabta tagħhom mal-benefiċċji li kienu jgawdu.

S'intendi niltaqgħu ma' kappillani u xi viċi-kappillani, li servew fiż-Żejtun, għalkemm it-tagħrif dwar parroċċi oħra qodma, bħal Haż-Żebbuġ, Hal-Qormi, in-Naxxar u Birkirkara, hu aktar vast. Iż-Żejtun kien imbiegħed wisq mill-Belt kapitali, l-Imdina, u allura xi ftit iżolat. Aktar kien magħruf għall-attakki tal-furbani! Lili laqitni l-imħabba li Mons Borg juri għaž-Żejtun u l-parroċċa ta' Santa Katarina f'dawn il-pubblikazzjonijiet tiegħu.

Kappillan Petrus Caloyro

Fil-paġna 538 tal-pubblikazzjoni "The Maltese Diocese during the Sixteenth Century" Mons. Borg jagħti lista tal-kappillani taż-Żejtun bejn is-snin 1502-1626. Dwar Petrus Caloyro ma setax ikun aktar ċar. Ahna fiż-Żejtun qatt qabel ma konna smajna dwar dan il-kappillan, iżda Mons Borg jagħmilha ċara li l-kappillan taż-Żejtun fis-snin ċ. 1518-1530 ma kien hadd hlief Caloyro. Araw il-lista tal-Kappillani Żwieten skont Mons. Borg:

1502-ċ 1522: Antonio de Nicolaci

ċ 1518-1530: Petrus Caloyro

1530-1587: Joannes Mamo


1587-1626: Mattheus Burlo.

U fejn huma l-kappillani li ahna, mhux l-ewwel darba grajna dwarhom, jiġifieri **Dun Pietru Pannunzio u Dun Girgor Saura?** U Mons. Borg iżid jgħid li **Pietro Pannunzio** kien ingħata pensjoni minn fuq il-Prebenda tal-Parroċċa taż-Żejtun fis-sena **1518, meta Caloyro kien diġà Rettur ta' din il-Parroċċa taż-Żejtun.** U f'paġna 451, Mons Borg jikteb dwar Pietro Pannunzio, li l-Ittri Appostoliċi bid-data 25 t'April 1518 kienu tawh pensjoni minn fuq il-prebenda parrokkjali ta' **Santa Katarina fiż-Żejtun meta Dun Pietru Caloyro kien il-kappillan tagħha.** U meta jikteb dwar il-Kappillan Joannes Mamo, Mons. Borg, f'paġna 321, jgħid li l-Ittri Appostoliċi tal-20 ta' Diċembru, 1530, kienu installaw lil Mamo bħala Rettur tal-Prebenda Parrokkjali ta' "Santa Katarina taż-Żejtun" wara l-mewt ta' **Dun Pietru Caloyro.** U xi ngħidu dwar Dun Girgor Saura? Skont Mons. Borg (p.238), "Pietru Caloyro rċieva l-prebenda tal-parroċċa ż-Żejtun, prebenda li baqa' jgawdi sa mewtu fis-sena 1530, meta nġhatat lis-successur tiegħu Dun Joannes Mamo. Dari kien jingħad li l-predeċessur ta' Mamo f'dan l-uffiċċju kien **Dun Girgor Saura.** Iżda jidher li dan kien **żball ċar** għaliex Dun Girgor Saura kien sar kappillan ta' Hal-Qormi fis-sena 1507, u rriżenja minn din il-parroċċa fl-1526, minħabba nuqqas ta' saħħa." Kollox jindika li hu veru li fis-snin ċ. 1518-1530 Dun Pietru Caloyro kien kappillan iż-Żejtun. Jien imxejt fuq l-istudji u r-riċerki, intenni, li għamel ħabibi Mons. Borg, iżda nibqgħu dejjem miftuħa għal dak li haddiehor jista' jiskopri fil-gejjieni.

Iż-Żejtun fi żmien Caloyro

Kienu l-aħħar snin eżattament hawn Malta qabel il-miġja tal-Kavallieri ta' San Ġwann. Iż-Żejtun kien raħal fqir u iżolat ħafna. Iż-Żwieten kienu jiddependu għall-ghixien l-aktar fuq il-biedja u x-xogħol tal-qoton. Meta ma kienx hawn fiż-Żejtun, li kien għadu jinkludi lil Haż-Żabbar, Hal-Għaxaq u M'Xlokk, aktar minn forsi elf ruħ u kien jikkonsisti biss fi tliet irħula żgħar: Bisqallin, Hal-Bisbut u l-Gwiedi. Il-knisja parrokkjali kienet dik li llum insejħulha "Ta' San Girgor", iżda kienet bil-wisq iżgħar minn kif nafuha preżentement. Il-kappelluni ma kinux għadhom inbnew u allura l-knisja kienet tikkonsisti f'dik il-parti li llum insibuha bħala l-kursija, li kienet għadha kif ġiet imkabbra fis-sena 1492 Koppla ma kienx hemm. Iżda l-kursija ta' dan iż-żmien kienu sarulha ċerti modifikazzjonijiet wara.

Dan biżżejjed dwar Dun Pietru Caloyro u żmienu **il-kappillan minn taż-Żejtun.** Ma jimpurtax; għalhekk isiru r-riċerki storiċi, biex dejjem nitgħallmu.



Arma li tinsab fis-sagristija tal-Knisja l-Antika ta' Santa Katarina magħrufa bħala "Ta' San Girgor."